

**ክብረ ታቦት**

«ታቦት» በግእዝ ቋንቋ ማደሪያ ማዳኛ ማለት ነው። በዚህ መሠረት በጸድቁ በኖሳ ዘመን የፍጡራን ዘ ሮች ከጥፋት ውኃ የዳኑባት መርከብ በግእዙ ታቦት ይባላል።

ጸድቁ ኖሳ በእግዚአብሔር ትእዛዝ ታቦት አዘጋጅቶ ስምንት ራሱ ለዘር ከተመረጡት ፍጥረታት ጋር ወደ ታቦቱ ገብቶ ከጥፋት ውኃ ዳነ። የእግዚአብሔርን ትእዛዝ የተከተለ ኖሳን ለእርሱ ከነበሩ ፍጥረታት ጋር በታቦቱ አማካይነት እግዚአብሔር አዳነው (ዘፍጥ.6-8 ያለውን ይመልከቱ)።

በኋላ በዘመን ሙሴ ደግሞ ታቦት የእግዚአብሔር ማደሪያን መገለጫ እንደ ሆነ፤ መጽሐፍ ቅዱስ ያረጋ ግጣል። ሙሴ በእግዚአብሔር ትእዛዝ ታቦትን አዘጋጀ (ዘጸአ. 25፤ 9-19)። እግዚአብሔርም ሙሴን እንዲህ አለው፤ «ወውስተ ታቦት ትወዲ ትእዛዝ ዘአነ አሁበከ» - «እኔም የምሰጥህ ትእዛዝ (አሠርቱ ቃላትን) በታቦቱ ውስጥ ታስቀምጣለህ» አለው። ከዚያም አያይዞ ከታቦቱ እግዚአብሔር ለሙሴ እንደሚገለጽለት ነገረው፤ እንዲህ ብሎ «ወአትኤመር ለከ በህየ፤ ወአትናገረከ እምላእለ ተደባብ ማእክለ ክልኤቱ ኪሩባን አለ ሀለው ዲበ ታቦት ዘመርጡል» - ኪሩቤል ታቦቱን ጋርደው በዙሪያው ወዳሉበት በዚያ ላይ ሆኜ እገለጽልሃለሁ፤ አነጋግርሃለሁም» አለው (ዘጸአ. 25፤22)። በዚህ መሠረት ታቦት ማለት እግዚአብሔር የሚያድርበትን የሚገለጥበት ለጽላተ ሕጉ ማደሪያ ማለት ነው።

**ጥያቄ** - ጽላት ማለት ምን ማለት ነው?

**መልስ** - ጽላት ማለት እግዚአብሔር አሥሩን ትእዛዛት (አሠርቱ ቃላትን) የጻፈበትና የእግዚአብሔር ሕግ ያለበት ማለት ነው። የጽላቱም አመጣጥ እንዲህ ነው።

«እግዚአብሔር ሙሴን ወደ ሲና ተራራ ጠራው፤ ሙሴም በሲና ተራራ አርባ ቀንና አርባ ሌሊት በጸምና በጸሎት ኖረ፤ ከዚያም እግዚአብሔር ከሙሴ ጋር በሲና ተራራ የተናገረውን ትእዛዝ በፈጸመ ጊዜ በእግዚአብሔር ጣት የተጻፈባቸውን ከድንጋይ (ከዕብን በረድ የሆኑትን ሁለቱን ጽላቶች ሰጠው)» (ዘጸአ.31፤18)።

ስለዚህ ጽላት በኦሪት ዘጸአት ምእራፍ 20 ቁጥር 1 ጀምሮ ያሉትን አሥሩን ቃላት (አሥሩን ትእዛዛት) የያዘ የእግዚአብሔር የቃል ኪዳን ሕግ ነው። በእርግጥ ጽላቶቹ ሁለት እንደሆኑ የእግዚአብሔር ቃል ያስረዳል። ቃሉም እንዲህ ይላል፤ «ሙሴም ከተራራው ተመለሰ፤ ሁለቱንም የምስክር (የቃል ኪዳን) ጽላቶች በእጁ ይዞ ከተራራው ወረደ፤ ጽላቶቹም በዚህና በዚያ በሁለት ወገን ተጽፎባቸው ነበረ፤ ጽላቶቹም የእግዚአብሔር ሥራ ነበሩ፤ ጽሕፈቱም በጽላቶቹ ላይ የተቀረጸባቸው የእግዚአብሔር ጽህፈት ነበረ» ይላል (ዘጸአ. 32፤15-17)።

ነገር ግን ሙሴ በሲና ተራራ ከእግዚአብሔር ጋር ሲነጋገር በዚያው በዘገየ ጊዜ ሕዝብ እስራኤል ካህኑን አርገን አስገድደው አማልክት (ጣዖታት) ሥራልን ብለው አስጨንቀው ያዙት፤ «ይህ ከግብጽ ምድር ያወጣን ሰው ሙሴ ምን እንደሆነ አናውቅምና ተነሥተህ በፊታችን የሚሄዱትን አማልክት ሥራልን አሉት ።» አርገም «በሚስቶቻችሁ፤ በወንዶችና በሴቶች ልጆቻችሁም ጆሮ ያሉትን የወርቅ ቀለበቶች/ጉትቻዎች ሰብራችሁ አምሉልኝ አላቸው። ሕዝቡም ሁሉ በጆሮዎቻቸው ያሉትን የወርቅ ቀለበቶች/ጉትቻዎች አመጡለት። እርሱም ከእጃቸው ተቀብሎ በመቅረጫ ቀረጸው፤ ቀልጦ የተሠራ ጥጃም አደረገው፤ ከዚያም - እስራኤል ሆይ እነዚህ ከግብጽ ምድር ያወጡህ አማልክትህ ናቸው ብሎ ነገራቸው። ሕዝቡም አርገን ላቆመው ጣዖት መስዋዕትንና ምስጋናን አቀረቡ፤ በዓልም አድርገው ሲበሉ፤ ሲጠጡና ሲዘፍኑ እግዚአብሔር አያቸው፤ እጅግም ተቆጣና ሙሴን ጠርቶ - ሁር ወአፍጥን ወሪደ እምዘየ እስመ አበሱ ሕዝብከ ዘአውጸእከ እምድረ ግብጽ፤ - ከግብጽ ያወጣሃቸው ሕዝብ ኃጢአት ሠርተዋልና ሂድ፤ ከዚህ ፍጠንና ውረድ፤ ካዘዘኳቸው መንገድም ፈጥነው ፈቀቅ ብለዋልና ...አለው፤ ቀጥሎም - ርአኩ ዘንተ ሕዝብ፤ ወናሁ ዝንቱ ሕዝብ ግዙፈ ክሳድ ውአቱ፤ ወይእዚኒ ኅድገኒ እጥስዮሙ በመዓትየ ወእስይመከ ላእለ ሕዝብ ክቡድ ወወቢይ - እኔ ይህን ሕዝብ አየሁት፤ እነሆም አንገተ ደንዳና ሕዝብ ነው፤ አሁንም ተቆጥቼ አጠፋቸዋለሁና ተወኝ፤ አንተንም ታላቅና በረጋ ሕዝብ ላይ እሾምሃለሁ አለው። ሙሴም ይህን ን ሰምቶ እጅግ ደነገጠ፤ በእግዚአብሔር ፊት ቆሞ ሰለ ሕዝቡ ለመነ፤ እንዲህም አለ - አቤቱ ቁጣህ በታላቅ ኃይልና በጽኑ እጅ ከግብጽ ምድር ባወጣኸው በሕዝብህ ላይ ስለምን ተቃጠለ ...ጌታ ሆይ ከመዐትህ ተመለስ፤ ለሕዝብህም ርኅራኄ አድርግ... በራስህ የማልህላቸውን ባሪያዎችን አብርሃምን፤ ይስሐቅንና ያዕቆብን አሰብ» ... ብሎ ጸለየ። ከዚህ በኋላ በሙሴ ጸሎት እግዚአብሔር በሕዝቡ ላይ ሊያደርግ (ሊያመጣ) ካሰበው መቅሰፍት (መዓት) ተመለስ፤ ርኅራኄንም አደረገ (ዘጸአ. 32፥ 1-4)።

ከዚያም እግዚአብሔር እንዳዘዘው ሙሴ ኢያሱን አስከትሎ በቶሎ ወደ ሕዝቡ ወረደ፤ ሕዝቡም የጥጃን ምስል (ጣዖት) አቁመው ሲሰግዱ አገኛቸው፤ መንፈሳዊ ቅናት አቃጠለውና በያዛቸው ሁለትየድንጋይ (የዕብነበረድ) ጽላቶች ጣዖቱን ሰበረው፤ ጽላቶቹም ጣዖቱን ሰበረው ስለ ተሰበሩ (ዘጸአ. 32፥ 15-24) ሙሴ እንደገና ወደ እግዚአብሔር አመለከተ። እግዚአብሔርም ለሙሴ እንዲህ አለው «ቀር ለከ ክልኤተ ጽላተ ዘእብን ከመ ቀዳምያት ወእርግ ኃቤየ ውሰተ ደብር፤ ወእጽሕፍ ውሰተ ውእቶን ጽላት ዝክተ ነ ገረ ዘሀሎ ውሰተ ቀዳምያት ጽላት ዘቀጥቀጥኮን» - «ሁለት የድንጋይ የእብነ በረድ) ጽላቶች እንደ ፊተኞች አድርገህ አዘጋጅ፤ በሰበረካቸው በፊተኞቹ ጽላቶች የነበሩትን ቃላቶች እጽፍባቸዋለሁ» ብሎ እግዚአብሔር ለሙሴ ነገረው (ዘጸአ. 34፥ 1-3)።

ሙሴም እንደ ፊተኞቹ አድርጎ ሁለት የድንጋይ (ከዕብነ በረድ) ጽላቶች አዘጋጀ፤ እግዚአብሔርም እነዳዘዘው ዳግመኛ ወደ ሲና ተራራ ወጣ፤ ሁለቱንም የድንጋይ (የዕብነ በረድ) ጽላቶች በእጁ ወሰደ (ዘጸአ. 34፥ 4-6)። ሙሴም በሲና ተራራ አርባ ቀንና አርባ ሴሊት ከእግዚአብሔር እንደ ተናገረው በሁለቱም ጽላቶች ላይ አሥሩን የቃል ኪዳን ቃሎች (አሥርቱ ቃላትን) ጻፈባቸው፤ ሙሴም ሁለቱን ጽላቶች ይዞ ከሲና ተራራ ወረደ (ዘጸአ. 34፥ 26-30)።

ሙሴም እግዚአብሔር እንዳዘዘው ሁለቱን ጽላቶች ወስዶ በታቦቱ ውስጥ አኖራቸው፤ መሎጊያም (መሸ ከሚያም) በታቦቱ ዘንድ አደረገ፤ የሥርየት መክደኛውንም በታቦቱ ላይ አኖረው፤ ከዚያም ታቦቱን ወደ

ማደሪያው (ወደ ድንኳን) አገባው፤ የሚሸፍነውም መጋረጃ አድርጎ የምስክሩን ታቦት ሸፈነ (ዘጸአ.40፥2 0-21)።

**ጥያቄ፤ ከዚህ በላይ የተገለጸውን የመጽሐፍ ቅዱስ ትምህርት ተረድተውታል?**

**መልስ፤** እኔስ እምብዛም አልተረዳሁትም፤ ስለዚህ እባክዎት እንደገና አብራርተው ያስረዱኝ።

**መልስ፤** እንግዲያውስ አስተውል፤ ከመጽሐፍ ቅዱስ ተጠቅሶ ከዚህ በላይ እንደተገለጸው ታቦት በእግዚአብሔር ትእዛዝ የተዘጋጀ የእግዚአብሔር ሕግ ያለበት የጽላት ማደሪያ ነው። ጽላት ደግሞ አሥሩ የእግዚአብሔር ሕጎች (አሥር ትእዛዛት) የተጻፉበት የእግዚአብሔር የቃል ኪዳን ምስክር ነው። ስለዚህ የጽላት ማደሪያ የሆነው ታቦት እግዚአብሔር የተገለጠበትና የሚገለጥበት የእግዚአብሔር ዙፋን ነው። በመሆኑም ታቦቱንና ጽላቱን ማክበር ራሱን እግዚአብሔርን ማክበር ነው። ካህናቱና ሌዋውያኑም ታቦቱን ከቦታ ወደ ሌላ ቦታ ሲወስዱ ወይም ሲያጓጉዙ ሙሴና ከሙሴ ጋር የነበሩ ሁሉ «ጌታ ሆይ (አቤቱ) ተነሣ ፣ጠላቶችህም ይበተኑ፤ የሚጠሉህም ከፊትህ ይሸሹ» እያሉ ይዘምሩ ነበር። ይኸውም ታቦቱ የእግዚአብሔር መገለጫና መንበር (ዙፋን) መሆኑን በመገንዘብ ነው (ዘጽ. 10፥35)።

እንደዚሁም ሙሴ የእግዚአብሔር ታቦት ወዳለበት ወደ መገናኛው (ወደ መሰብሰቢያ ድንኳን) በገባ ጊዜ በቃል ኪዳን ታቦት ላይ ካለው ከሥርየት መክደኛው በላይ ከኪሩቤልም (በኪሩቤል አምሳል ከተቀረጹ ት መላእክት) መካከል የእግዚአብሔርን ድምጽ ይሰማ ነበረ፤ እግዚአብሔርም ሙሴን ያነጋግረው ነበር (ዘጽ. 7፥89)።

ስለዚህ የጽላቶቹ ማደሪያ የሆነው ታቦት እግዚአብሔር የሚገለጥበት፣ ሕዝብ እስራኤልንም የሚባርክበት የእግዚአብሔር መንበር (ዙፋን) መሆኑን መገንዘብ ይገባል። ከዚሁም ጋር ይህ ምሥጢራዊ አገላለጽ እንዳለ ሆኖ፣ በግእዙ የክርስቶስ ተከታይም ታቦት ይባላል። «ኢታአምሩኑ ከመ ታቦቱ ለእግዚአብሔር አንትሙ ወመንፈስ እግዚአብሔር የኃዳር ላእሌክሙ - እናንተ የእግዚአብሔር ታቦት (መቅደስ) እንደሆናችሁና የእግዚአብሔር መንፈስም እንደሚያደርሳችሁ አታውቁም?» ሲል ሐዋርያው ቅዱስ ጳውሎስ አስረድቶአል (1ኛ ቆሮ.3-16)። እግዚአብሔርም በሰውም በታቦትም አድሮ ልዩ ልዩ ተአምራት እንደሚሠራ ቀጥሎን እንመለከታለን።

**«ታባተ ሕጉ ለእግዚአብሔር» የእግዚአብሔር የቃል ኪዳን ታቦት አስደናቂ ተአምር አደረገ።»**

**አንደኛው ተአምር**

የእግዚአብሔር አገልጋይ ሙሴ በእግዚአብሔር ተመርጦና ተሹሞ ሕዝብ እስራኤልን በመሪነት ከአርባ ዓመታት በላይ ካገለገለ በኋላ በእግዚአብሔር ትእዛዝ ኢያሱን ተክቶ በመቶ ሃያ ዓመቱ ሞተ፤ በቤተ ፌሳር ፊት ለፊት በሞዓብ ምድር በሸለቆ ውስጥ ተቀበረ። የመቃብሩን ትክክለኛ ቦታ ግን ማንም አላወቀውም (ዘዳግ. 34፥ 5-9)።

ኢያሱም በእግዚአብሔር ትእዛዝ ሙሴ እጆቹን ስለ ጫነበት የጥበብን መንፈስ ተሞላ፤ የእስራኤልም ልጆች በሙሉ ታዘዙለት፤ እሱም መሪያቸው ሆኖ በእግዚአብሔር ፈቃድ ተሾመ (ዘዳግ. 34፥10)። እግ

ዚህ-ብሔርም ለኢያሱ እንዲህ አለው፤ «በሕይወትህ ዘመን ሁሉ ማንም አይቋቋምህም፤ ከሙሴ ጋር እንደ ሆንሁ ከአንተ ጋር አሆናለሁ፤ አልጥልህም አልተውህም ...ጽና፣ አይዘህ፣ እጅግም በርታ፣ ባሪያዬ ሙሴ ያዘዘህን ሕግ ሁሉ ጠብቅ፣ አድርገውም፤ በምትሄድበትም ሁሉ እንዲከናወንልህ ወደ ቀኝም ወደ ግራም አትበል...» ብሎ አዘዘው (ኢያ.1፥5-9)።

በዚህ መሠረት ኢያሱ ሕዝብ እስራኤልን እየመራ ሕዝቡ ሰፍሮበት ከነበረው ከሞግብ ሜዳ ተነስቶ ወደ ዮርዳኖስ ወንዝ ደረሰ። በዚያን ጊዜ የዮርዳኖስ ወንዝ እጅግ ሞልቶ ነበር። ስለዚህም ወንዙን አቋርጦ ወደ ኢያሪኮ መሻገር ፈጽሞ የማይቻል ሆነ፤ በዚህ ምክንያት ኢያሱ እግዚአብሔር በነገረው መሠረት፣ እጅግ ከመጠን በላይ ሞልቶ የነበረውን የዮርዳኖስ ወንዝ አቋርጦ ለመሻገር ሕዝቡን አስለፈ። በመጀመሪያ ግን ታቦተ ሕጉን የተሸከሙ ካህናት ሕዝቡን ቀድመው ወደ ወንዙ እንዲገቡና ውኃውን በእግራቸው እንዲነኩት (እንዲረግጡት) ኢያሱ ለካህናቱ ትእዛዝ ሰጠ፤ በዚህ መሠረት እንዲህ ሆነ፤ ሕዝቡ ዮርዳኖስን ሊሻገሩ ከየድንኳኖቻቸው በወጡ ጊዜ፣ የቃል ኪዳን ታቦት የተሸከሙ ካህናት ከሕዝቡ ፊት ሄዱ፤ ዮርዳኖስ ግን እጅግ ሞልቶ ነበር፤ በዚህ ጊዜ ታቦቱን የተሸከሙ ካህናት በእግሮቻቸው ውኃውን ሲነኩ፣ ከላይ የሚወርደው ውኃ ቆሞ፣ እንደ ክምርም ቆሞ ታየ፤ ፈጽሞም ከመፍሰስ ተቋረጠ፤ ሕዝብ እስራኤልም በኢያሪኮ ፊት ለፊት በደረቅ ተሻገሩ። ሕዝቡ በሙሉ እስኪሻገሩ ድረስ ታቦቱን የተሸከሙት ካህናት በዮርዳኖስ ወንዝ መካከል በደረቅ መሬት ጸንተው ቆመው ነበር (ኢያ. 3፥1-7)።

በእርግጥ ይህ ተአምር እጅግ ድንቅ ነው። የቃል ኪዳን ታቦት (ታቦተ ሕጉ) የእግዚአብሔር ስም የተጻፈ ፈባቸው ጽላቶች ያሉበት የእግዚአብሔር ማደሪያና የእግዚአብሔር መገለጫ በመሆኑ፣ ከላይ ወደ ታች በከፍተኛ ፍጥነት ግፊት ይጉርፍ የነበረውን የዮርዳኖስ ውኃ ቀጥ አድርጎ አቆመው። ሕዝብ እስራኤልም ያለ ምንም ችግር በደህና ተሻገሩ።

**ሁለተኛው ተአምር**

በኢያሪኮ የነበሩት አሕዛብ ሕዝብ እስራኤልን አናሳልፍም ስላሉ፤ ኢያሱ እግዚአብሔር ባዘዘው መሠረት ሕዝቡን አስለፈ፤ ታቦቱን የተሸከሙ ካህናትም ከሕዝቡ ፊት ሆነው መሄድ ጀመሩ፣ ሰባት ካህናትም ከ ታቦቱ ፊት እየሄዱ ቀንደ መለከት ይነፋ ጀመር። በዚህ ዓይነት ሰልፍ ሕዝቡ ታቦቱን አጅቦ ካህናቱ ቀንደ መለከት እየነፋ ሰባት ቀን የኢያሪኮን ቅጽር ዞሩ፤ በሰባተኛው ቀን ያ፣ እጅግ ጠንካራ የነበረው የ ኢያሪኮ ቅጽር ከመቅጽበት ፈረሰ፤ በቅጽሩ ውስጥ የነበሩትም ሰዎች በሙሉ በእስራኤላውያን እጅ ወደ ቁ፤ ከተማይቱም ተደመሰሰች፤ ፍራሽዋም እስከ ዛሬ ድረስ አለ (ኢያ. 6፥1-21)።

አስተውል፤ እግዚአብሔር በታቦቱ ላይ አድሮ የዮርዳኖስን ወንዝ ደረቅ አደረገ፤ ሕዝብ እስራኤልም በ ደረቅ መሬት ተሻገሩ። እንደ ገናም እግዚአብሔር በታቦቱ ላይ አድሮ የኢያሪኮን ግንብ አፈረሰ። ስለዚህ ጽላት ያለበት ታቦት የእግዚአብሔር ዙፋንና የእግዚአብሔር መገለጫ መሆኑን አትዘንጋ።

**ሦስተኛው ተአምር**

እስራኤላውያን በካህኑ በኤሊ ዘመን ከፍልስጥኤማውያን ጋር ጦርነት ገጠሙ። በዘመኑ የነበሩት ካህናት (የኤሊ ልጆች) በኃጢአት ስለረከሱ፣ በዚያ ምክንያት እስራኤላውያን ድል ሆኑ፣ ታቦተ ሕጉም ተማረ ከ። ፍልስጥኤማውያንም የእግዚአብሔርን ታቦት ማርከው ወደ ከተማቸው ወደ አዛጦን ወሰዱት፤ ዳጎን

ወደ ተባለው ጣዖት ቤትም አገቡት፤ ከዳጎንም ጋር አንድ አድርገው አስቀምጠውት ተመለሱ። በነጋውም የአዛውን ሰዎች ማልደው ወደ ጣዖቱ ቤት ሄዱ፤ ሲገቡም አምላካቸው ተደፍቶ አገኙት፤ እጅግም አዝነው ዳጎንን ወደ መንበሩ (ወደ ቦታው) መልሰው አስቀምጠውት ሄዱ። ከዚያም ለሁለተኛ ጊዜ (በማግስቱ) በማለዳ ወደ ጣዖቱ ቤት ገቡ። እነሆ ዳጎንን ተሰባብሮና እጆቹና እግሮቹ ተቆራርጠው አገኙት። እጅግም ደነገጡ። በአምላካቸው በዳጎን የደረሰውን አስደንጋጭ ተአምር ተመልክተው «የእግዚአብሔርን ታቦት ከከተማችን ውሰዱልን ሕዝባችንን እንዳይጨርሱብን ወደ ቦታው መልሱልን» ብለው ጮኹ (1ኛሙ. 5፥1-19)።

**አስተውል፤** የእግዚአብሔር የቃል ኪዳን ታቦት (ታቦተ ሕጉ)፤ የእግዚአብሔር ስም ያለበት፤ እግዚአብሔር የሚገለጥበት (ዘኁል.7፥89) በመሆኑ ሁለት ጊዜ የፍልስጥኤ ማውያንን ጣዖት ሰባበረ። ስለዚህም የእግዚአብሔር ስም ያለበት ጽላት፤ የእግዚአብሔር መግለጫ የሆነው ታቦት ተአምራት ሠሪ መሆኑን አንርሳ።

**አራተኛው ተአምር**

ከፍልስጥኤም ሕዝብ መካከል ቤትሳሚስ የተባሉ ሕዝቦች የእግዚአብሔር ታቦት በዚያ ሳለ በድፍረት ወደ ታቦቱ ቀረቡ፤ በታቦቱ ውስጥ ምን እንዳለ ለማወቅ ወደ ታቦቱ ውስጥ ስለ ተመለከቱ በዚህ ምክንያት እግዚአብሔር ቀጣቸው፤ በአንድ ጊዜ ከአምስት ሺህ ሰዎች በላይ ተቀሰፉ (1ኛሙ. 5፥19- 21)።

**አምስተኛው ተአምር**

የእግዚአብሔር ሕግ ያለበት ታቦት የእግዚአብሔር መግለጫ በመሆኑ ከዚህ በላይ የተጠቀሱትን ተአምራት ከማድረጉም በላይ ሆነ የተባለው የአሚናዳብ ልጅ እንደ ቤትሳሚስ ሰዎች በድፍረት የእግዚአብሔርን ታቦት እጁን ዘርግቶ ለመያዝ ሞከረ፤ በዚህ ጊዜ የእግዚአብሔር ቁጣ በሆነ ላይ ነደደ፤ ወዲያውም እግዚአብሔር ቀሰፈውና ሞተ (2ኛሙ. 6፥3-8)።

**ስድስተኛው ተአምር**

የእግዚአብሔር ታቦት ቤትሳሚንና ሆዛን እንደ ቀሰፈ (እንደገደለ) የእስራኤል ንጉሥ ዳዊት ስምቶና አይቶ የእግዚአብሔርን ታቦት ወደ ከተማው ማስገባትን ፈራ የእግዚአብሔር ታቦት ወደ እኔ እንዴት ይመጣል? አለ፤ ስለዚህም ታቦቱን ወደ ከተማው ያመጣው ዘንድ አልወደደም። በዚያ ፈንታ ንጉሥ ዳዊት ታቦቱን ወደ ጌት ሰው ወደ አቢዳራ ቤት አገባው። የእግዚአብሔርም ታቦት በጌት ሰው በአቢዳራ ቤት ሦስት ወር ያህል ተቀመጠ። እግዚአብሔርም አቢዳራንና ቤቱን ሁሉ ባረከ።

ንጉሡ ዳዊትም እግዚአብሔር አቢዳራን፤ የአቢዳራን ቤትና የነበረውን ሁሉ ስለ እግዚአብሔር ታቦት እንደ ባረከ ሰማ፤ በዚህ ምክንያት ሄዶ የእግዚአብሔርን ታቦት ከአቢዳራ ቤት ወደ ከተማው (ወደ ዳዊት ከተማ) በታላቅ ደስታ አመጣው (2 ኛሙ. 6፥3-14)።

ከዚህ በላይ እንደ ተመልክተው አቢዳራ የእግዚአብሔርን ታቦት በቤቱ በክብር ሰላስቀመጠ እግዚአብሔር አቢዳራን ባረከው፤ ቤቱንም ሁሉ በበረከት ሞላለት፤ ቤተሰቡንም ሁሉ ባረከለት! ይኸውም በእግዚአብሔር ታቦት አማካይነት የተገኘ በረከት ነው። በረከቱም አሰደናቂ ተአምራት ነው።

ሰባተኛው ተአምር

የእግዚአብሔር ታቦት ከአቢዳራ ቤት ወደ ዳዊት ከተማ በታላቅ ክብር በሚወሰድበት ጊዜ ንጉስ ዳዊት በእግዚአብሔር ፊት (በታቦቱ ፊት) የበፍታ ኤፋድ ስብሶ በሙሉ ኃይል ይዘምር ነበር፤ የእስራኤል ሕዝብ ሁሉ ሆ! እያሉ ቀንደ መለከትንም እየነፉ የእግዚአብሔርን ታቦት ወደ ዳዊት ከተማ አመጡ። የእግዚአብሔር ታቦት ወደ ዳዊት ከተማ በገባ ጊዜ የዳዊት ሚስት የሳኦል ልጅ ሜልኮል በቤተ መንግሥቱ መስኮት ሆና ትመለከት ነበር። ንጉሡ ዳዊትንም በእግዚአብሔር ፊት ሲዘልና ሲዘፍን (ሲዘምር) አየች ወና በልብዋ ናቀችው። ከበዓሉም ፍጻሜ በኋላ ንጉሥ ዳዊት ወደ ቤተ መንግሥቱ ተመለሰ፤ ባለቤቱ ሜልኮልም ልትቀበለው ወጣችና እንዲህ አለችው፤ «ምናምንቴዎች እርቃናቸውን እንደሚገለጡ የእስራኤል ንጉሥ በባሪያዎቹ ቆነጃጅት ፊት እርቃኑን በመግለጡ ምንኛ የተከበረ ነው» በማለት ነቀፈችው። ዳዊት ግን ለሜልኮልን እንዲህ ሲል መለሰላት፤ «በእግዚአብሔር ፊት ዘፍኛለሁ (ዘምሬያለሁ) ፤ በእግዚአብሔር ሕዝብ በእስራኤል ላይ አለቃ እሆን ዘንድ ከአባትሽና ከቤቱ ሁሉ ይልቅ የመረጠኝ እግዚአብሔር ይመስገን፤ ስለዚህም ከሆንሁት ይልቅ የተናቅሁ እሆናለሁ (የተናቅሁ ልሁን)፤ በዓይንሽም የተዋረድሁ እሆናለሁ፤ ነገር ግን እንደ ተናገርሽው በቆነጃጅቱ ፊት ግን እከብራለሁ» አላት። ከዚህም የተነሳ የሳኦል ልጅ ሜልኮል እስከ ሞተችበት ቀን ድረስ ልጅ አልወለደችም (2ኛው. 6፣ 12-23)።

እናስተውል፤ ከዚህ በላይ እንደ ተገለጸው ንጉሥ ዳዊት ያመስገነውና፤ እየዘለለም የዘመረው በእግዚአብሔር ታቦት ፊት ነበር፤ ታቦቱም የእግዚአብሔር ማደሪያ መሆኑን ለማስገንዘብ «በእግዚአብሔር ፊት ዘምሬያለሁ» በማለት ለሜልኮል መለሰላት። በዚህ ታሪክ ለታቦት ምስጋናና ዝማሬ ማቅረብ ለእግዚአብሔር ማቅረብ መሆኑን እንገነዘባለን።

ነገር ግን ለሳኦል ልጅ ሜልኮል እግዚአብሔርን ከማክበር ይልቅ ራስዋን ማክበርና ከፍ ከፍ ማድረግ የበለጠ መሆኑን ስለ መረጠች፤ ከእግዚአብሔር በረከት ወጣች፤ የእግዚአብሔር ስጦታ (ጸጋ) የሆነውንም ልጅ (መዝ. 126 (127)፣ 3) ሳታገኝ ቀረች መካን ሆናም ሞተች። ይኸውም ታቦትን ከመናቅ የመጣ ቅጣት መሆኑን መገንዘብ ይገባል።

«የእግዚአብሔር ቃል ኪዳን አይሻርም»

በብዙ ሰምና በብዙ አጠራር የሚጠራው እግዚአብሔር መጀመሪያና መጨረሻ የሌለው ሕያውና ዘላለማዊ አምላክ ነው። «እነሆ እግዚአብሔር ታላቅ ነው፤ እኛም አናውቀውም (አንደርሰበትም)፤ የዘመኑ ቁጥርም አይመረመርም» በማለት ጸድቄ ኢዮብ አስረድቶአል (ኢዮብ 36፣ 26)። ንጉሥ ዳዊትም እግዚአብሔር ዘለዓለም የሚኖር የማያልፍና የማይለወጥ መሆኑን ሲመሰክር፤ «አንተ ግን (አንተ እግዚአብሔር ግን) ያው አንተ ነህ፤ ዓመቶችህም ከቶ አያልቁም» ብሎአል (መዝ. 101 (102) ፣ 27)።

በዚህ መሠረት የእግዚአብሔር ቃል ኪዳን ታቦትም የእግዚአብሔር ሕግ ያለበት የእግዚአብሔር ማደሪያ ስለ ሆነ፤ አይሻርም። ጽላት የእግዚአብሔር ስም የተጻፈበት በመሆኑ ክብሩም ሆነ ቅድስናው አይሻርም። በዘመነ ብሉይ የእግዚአብሔር የቃል ኪዳን ታቦት በካህናቱ አማካይነት ከአንድ ቦታ ወደ ሌላው

ቦታ ሲሄድ ወይም ከአንድ ሰፈር ው ሌላው ሰፈር ሲገባ ሕዝቡ እግዚአብሔር ገባ እያሉ ይደነግጡና እግዚአብሔርን ይፈሩ ነበር።

ባንድ ወቅት እስራኤላውያንና ፍልስጥኤማውያን ጦርነት ገጠሙ፤ ካህናቱ አፍኒንና ፊንሐስም የእግዚአብሔርን የቃል ኪዳን ታቦት ወደ ጦር ግንባሩ ወሰዱት፤ ታቦቱ ወደ እስራኤል ሰፈር በገባ ጊዜ እስራኤል ሁሉ ታላቅ እልልታ አደረጉ፤ ፍልስጥኤማውያንም የእግዚአብሔር የቃል ኪዳን ታቦት ወደ እስራኤላውያን ሰፈር መግባቱን አስተዋሉ፤ ፈርተውም «እግዚአብሔር ወደ ሰፈር መጥቶአል» አሉ(1ሳሙ. 4፥5-8)።

ነቢዩ ሙሴም እስራኤላውያንን በምድረ በዳ በሚመራበት ወቅት የእግዚአብሔር የቃል ኪዳን ታቦት ( ታቦተ ሕግ) በተገዘ ጊዜ «አቤቱ፣ ጌታ ሆይ፣ ተነሣ፣ ጠላቶችህም ይበተኑ፣ የሚጠሉህም ከፊትህ ይሸ ሹ» እያለ ይዘምር ነበር፤ ታቦተ ሕጉም ባረፈ ጊዜ «ጌታ ሆይ፣ ወደ እስራኤል እልፍ አእላፋት ተመለስ» እያለ ይዘምር ነበር (ዘኁል. 10፥35)።

ሰለዚህ ታቦት የእግዚአብሔር ማደሪያና መገለጫ በመሆኑ ሥርዓተ ታቦት የሚያልፍና የሚሻር አለመሆኑን መገንዘብ ይገባል። ጌታችን ኢየሱስ ክርስቶስም በጽላተ ሕጉ የተጻፈው ሕገ ኦሪት፣ በነቢያት አንደ በት የተነገረው ትንቢትና ትምህርት የማይሻርና የማያልፍ መሆኑን አስተምሮናል፣ እንዲህ ሲል - «እኔ ሕግንና (ኦሪትን) ነቢያትን ለመሻር የመጣሁ አይምሰላችሁ፤ ልፈጽም እንጂ ለመሻር አልመጣሁም። እውነት እውነት እላችኋለሁ ሰማይና ምድር እስኪያልፍ ድረስ ከሕግ አንዲት የወጣ ወይም አንዲት ነጥብ ከቶ አታልፍም» በማለት አስተምሮአል (ማቴ. 5፥17- 19)።

ከኦሪት ሕጎች መካከል የመጀመሪያውን ቦታ የያዙ አሥሩ ሕግጋት (አሥሩ ቃላት) ወይም አሥሩ ትእዛዛት ናቸው። እነዚህም ትእዛዛት (ሕግጋት) ሙሴ በደብረ ሲና ከእግዚአብሔር እጅ ከተቀበላቸው ትእዛዛት መካከል ዋናዎቹ መሆናቸው የታወቀ ነው። እነዚህ ትእዛዛት መሪ ትእዛዛት (መሪ ሕጎች) በመሆናቸው፤ እግዚአብሔር በጽላቶቹ ላይ ጽፎ ለሙሴ እንደ ሰጠው መጽሐፍ ቅዱስ ይነግረናል (ዘጸአ. 34፥28) ። ሰለዚህ የዘመኑ ተከራካሪዎች በአሁኑ ጊዜ ዘመኑ የወንጌል ጊዜ፣ የሐዲስ (ዘመነ ሐዲስ) ስለሆነ የሥርዓተ ታቦት ወይም የክብረ ታቦት መኖር አስፈላጊ አይደለም ይላሉ፤ በዚህም አባባላቸው በዚህ ዘመን የሕግጋት (የሕጎች) ሁሉ መሠረት የሆኑት አሠርቱ ቃላት (አሥሩ ሕግጋት) አያስፈልጉም ማለታቸው ነው።

ጌታችን ግን ሰለዚህ ሲያስትምር «እኔ ሕግንና (ኦሪትን) ነቢያትን ለመሻር የመጣሁ አይምሰላችሁ፤ ልፈጽም (ልፈጽማቸው) እንጂ ለመሻር አልመጣሁም። እውነት እውነት እላችኋለሁ፣ ሰማይና ምድር እስኪያልፍ ድረስ ከሕግ (ከኦሪት) አንዲት ነጥብ ከቶ አታልፍም፤ ሁሉ እስኪፈጸም ድረስ። እንግዲህ ከእነዚህ ከሁሉ ካነሱት ትእዛዛት አንዲቱን እንኳን የምሸር፣ ለሰውም እንዲህ የሚያስተምር ማንም ሰው በመንግሥተ ሰማያት ከሁሉ ታናሽ ይባላል፣ የሚያደርገውና የሚያስትምረውም ማንም ቢሆን እርሱ በመንግሥተ ሰማያት ታላቅ ይባላል» በማለት አስረድቶናል (ማቴ. 5፥17-20)።

**በዚህ መሠረት «ኦሪት አልፋሊችና ታዩተ ሕጉ መከበር የለበትም፣ ጽላተ ሕግ አያስፈልገም፣ አሥርቱ ቃላት አያስፈልጉም» እያለ የሚያስተምር ካለ ጌታችን እንዳለው፤ ያ ሰው በመንግሥተ ሰማያት ዕጣ ክፍል የለውም።**

**አቡነ ገብርኤል «ክብረ ቅዱሳን» በሚል ርዕስ በ1990 ካሳተሙት የተወሰደ።**